



# രാജ്യത്ത് 650 തപാൽ പെയ്മെന്റ് ബാങ്കുകൾ സ്ഥാപിക്കും; പോസ്റ്റ് ഓഫീസുകൾ വഴി സാമ്പത്തിക സേവനങ്ങൾ ലഭ്യമാക്കും- വാർത്താ വിനിമയ മന്ത്രി മനോജ് സിന്ഹ

കേന്ദ്ര

Posted On: 09 OCT 2017 3:08PM by PIB Thiruvananthpuram

രാജ്യത്ത് 650 തപാൽ പെയ്മെന്റ് ബാങ്കുകൾ (ഇന്ത്യ പോസ്റ്റ് പെയ്മെന്റ് ബാങ്കുകൾ) സ്ഥാപിക്കുന്നതിനും 1.55 ലക്ഷം പോസ്റ്റ് ഓഫീസുകൾ വഴി സാമ്പത്തിക സേവനങ്ങൾ ലഭ്യമാക്കുന്നതിനുമുള്ള നടപടികൾ കേന്ദ്ര ഗവണ്മെന്റ് സ്വീകരിച്ചു വരികയാണെന്ന് കേന്ദ്ര വാർത്താവിനിമയ മന്ത്രി ശ്രീ. മനോജ് സിന്ഹ വ്യക്തമാക്കി. എ.ടി.എമ്മുകൾ, കോർ ബാങ്കിംഗ്, പാസ്റ്റ്പോർട്ട് സേവ, ആധാർ പേരച്ചേർക്കൽ എന്നീ സേവനങ്ങൾ നൽകുക വഴി തപാൽ വകുപ്പ് വലിയ മാറ്റത്തിന് സാക്ഷ്യം വഹിക്കുകയാണെന്ന് അദ്ദേഹം ചൂണ്ടിക്കാട്ടി. ലോക തപാൽ ദിനത്തോടനുബന്ധിച്ച് ന്യൂഡൽഹിയിൽ സംഘടിപ്പിച്ച ചടങ്ങിൽ സംസാരിക്കുകയായിരുന്നു ശ്രീ.സിന്ഹ.

ഏഷ്യ-പസഫിക് മേഖലയിലെ ഇ-കൊമേഴ്സ് രംഗത്തിന്റെ അതിർത്തി കടന്നുള്ള സേവനത്തിനുള്ള ആവശ്യകത കണക്കിലെടുത്ത് നടപ്പിലാക്കിയ അന്താരാഷ്ട്ര ട്രാക്ക്ഡ് പാക്കറ്റ് സർവീസ് സേവനം ശ്രീ. മനോജ് സിന്ഹ ഉദ്ഘാടനം ചെയ്തു. തുടക്കത്തിൽ 12 രാജ്യങ്ങളിൽ ലഭ്യമാവുന്ന ഈ സേവനം പിന്നീട് ലോകമെമ്പാടും ലഭ്യമാകും. കുറഞ്ഞ ചെലവ്, ഉരുപ്പടികൾ ട്രാക്ക് ചെയ്യുന്നതിനുള്ള സൗകര്യം, ഡിസ്കൗണ്ടുകൾ, പിങ്ക് അപ്പ് സൗകര്യം, നഷ്ടപ്പെടുന്നതോ കേടു വരുന്നതോ ആയ സാധനങ്ങൾക്ക് നഷ്ട പരിഹാരം എന്നിവയെല്ലാം ഈ സേവനത്തിന്റെ സവിശേഷതയാണ്.

10 രൂപ, 20 രൂപ, 50 രൂപ, 100 രൂപ എന്നീ മൂല്യങ്ങളിലുള്ള ഇ-ഐ.പി.ഒ യും (ഇന്ത്യൻ പോസ്റ്റൽ ഓർഡർ)കേന്ദ്ര മന്ത്രി ഉദ്ഘാടനം ചെയ്തു. ബീഹാർ, ഡൽഹി, കർണ്ണാടക എന്നീ സംസ്ഥാനങ്ങളിൽ പരീക്ഷണാടിസ്ഥാനത്തിൽ നടപ്പിലാക്കുന്ന ഈ സേവനം അടുത്ത രണ്ടു മാസങ്ങളിൽ രാജ്യത്തിന്റെ മറ്റു ഭാഗങ്ങളിലും ലഭ്യമാകും. വിവരാവകാശ അപേക്ഷകളുടെ ഫീസ്, വിദ്യാഭ്യാസ സ്ഥാപനങ്ങളുടെയും കോടതികളുടെയും ഫീസ്, കേബിൾ ഓപറേറ്റർമാരുടെ ഓൺലൈൻ രജിസ്ട്രേഷൻ എന്നിവയ്ക്കെല്ലാം ഇ-ഐ.പി.ഒ ഉപയോഗപ്പെടുത്താം. <http://www.epostoffice.gov.in> , <http://www.indiapost.gov.in> എന്നീ വെബ്സൈറ്റുകളിൽ നിന്ന് ഇ-ഐ.പി.ഒ വാങ്ങാവുന്നതാണ്. ഡെബിറ്റ് കാർഡ്, ക്രെഡിറ്റ് കാർഡ്, നെറ്റ് ബാങ്കിംഗ് വഴി ഇതിന് പണമടക്കാം.

തപാൽ വകുപ്പിന്റെ കൂടുതൽ ഉപഭോക്തൃ സൗഹൃദമാക്കിയ വെബ്സൈറ്റും ശ്രീ. മനോജ് സിന്ഹ പ്രകാശനം ചെയ്തു

(Release ID: 1505498) Visitor Counter : 5

This link will take you to a webpage outside this websiteinteractive page. Click OK to continue.Click Cancel to stop : [pib.nic.in](http://pib.nic.in)

